

A woman with long black hair, wearing a traditional Chinese pink and yellow robe, is shown in profile, looking upwards. She has a small gold ornament in her hair. The background is a misty, blue-toned landscape with mountains and trees. The text is overlaid on the image.

ချိုသင်းမာ

**သရဲဘုရင်ရဲ့ချစ်လှစွာသော ဇနီးဆိုးလေး
(ယွမ်လော့ဖုန်း)**

((Chapter 1856 - 1873))

စာစဉ် (၉၀)

အပိုင်း(၁၈၅၆)

အမေနဲ့ သား စရိုက်အတူတူပဲ(၁)

"ဟုတ်ကဲ့ပါ မယ်တော်။ သားတော် နားလည်ပါတယ်"

မင်းသားလေးက ဦးခေါင်းကို ကြင်ရာတော်ချင်း၏ရင်ခွင်ထဲမှာ နှစ်ဝင်ထားသည်။

"မယ်တော်။ အဲဒီအမတ်မင်းတွေက ခမည်းတော်ကို ကယ်ဖို့ကြိုးစားနေကြတယ်။ သူတို့က သားတော်ကို ဧကရာဇ်လို့ သဘောမထားဘူး။ သူတို့တွေက ရူးကြောင်ကြောင်နဲ့နော်။ သားတော်က ခမည်းတော်ရဲ့ တစ်ဦးတည်းသောသားလေ။ သားတော်မှ ဧကရာဇ်မလုပ်ရင် ဘယ်သူက ဧကရာဇ်လုပ်မှာလဲ"

"သားတော်လေးက ခမည်းတော်ကို အရမ်းသေစေချင်နေတော့ မယ်တော် နည်းလမ်းစဉ်းစားပါဦးမယ်။ အခုတော့ ခမည်းတော်ရဲ့ နန်းဆောင်ကို သွားပြီး ငိုဖို့ မမေ့ရဘူးနော်။ ဒါမှလည်း ကျေးဇူးသိတတ်တဲ့သားလို့ အများက ထင်ကြမှာပေါ့။ ကျန်တာကို အမေ့လက်ထဲ အပ်လိုက် ဟုတ်ပြီလား"

ကြင်ရာတော်ချင်းက မျက်လွှာချထားပြီး ရက်စက်ယုတ်မာသော အလင်းတန်းများ ဖြာလွှဲစေသည်။ မင်းသားလေးက ကြင်ရာတော်ချင်းကို ဆက်မနှောင့်ယှက်တော့ဘဲ ဂါရဝပြုကာ နန်းဆောင်အပြင်ကို ဆုတ်ခွာသွားသည်။ မင်းသားလေး၏ဝေးကွာသွားသည့် ပုံရိပ်ကို ငေးကြည့်ပြီး ကြင်ရာတော်ချင်း၏မျက်ဝန်းတွင် ရက်စက်ယုတ်မာသော အလင်းတန်း

များ ဖြစ်ပေါ်လာသည်။

"တစ်ယောက်ယောက် လာခဲ့စမ်း။ တော်ဝင်သမားတော်ယွီကို ငါ နန်းတော်ထဲ ဆင့်ခေါ်လာခဲ့စမ်း"

"အမိန့်တော်အတိုင်းဖြစ်စေရပါမယ် ကြင်ရာတော်မိဖုရား"

နန်းတော်အစေခံမိန်းမပျိုက အမိန့်ကို နာခံပြီးနောက် ဆုတ်ခွာသွားသည်။

ခဏကြာပြီးနောက် နန်းတော်အစေခံ မိန်းမပျိုလေး၏ဦးဆောင်မှုဖြင့် သက်လတ်ပိုင်းအမျိုးသားက နန်းတော်ထဲ တစ်လှမ်းချင်း လှမ်းလာသည်။

"တော်ဝင်သမားတော်ယွီ။ ငါမိဖုရားက ဧကရာဇ်ကို သုံးရက်အတွင်း ကံကုန်စေချင်တယ်"

တော်ဝင်သမားတော်ယွီ လန့်ဖျပ်သွားပြီး ကြင်ရာတော်ချင်းကို တုန်လှုပ်ချောက်ချားသောအကြည့်ဖြင့် လှမ်းကြည့်လိုက်သည်။

"ကြင်ရာတော်ချင်း။ မယ်မယ်..."

မယ်မယ် ထပ်မစောင့်နိုင်ဘူးလား။

မှန်ပါတယ်။ ဧကရာဇ်၏ရောဂါအခြေအနေက ကြင်ရာတော်ချင်းနှင့် ဆက်စပ်မှု ရှိသည်။

ဧကရာဇ်၏ကျန်းမာရေးက ဧကရီဆုံးပါးသွားတည်းက ပိုဆိုးရွားခဲ့ပြီး အိပ်ရာထဲလဲသွားသည့်အထိ ဆိုးရွား ခဲ့သည်။ ဧကရာဇ်က ကျန်းမာရေးကို သေချာဂရုစိုက်ခဲ့လျှင် ပြန်သက်သာနိုင်ချေ ရှိသည်။

တော်ဝင်သမားတော်အဖွဲ့၏ ခေါင်းဆောင် သမားတော်ယွီအားနည်းချက်ကို ကြင်ရာတော်ချင်းက ချုပ်ကိုင်ထား၍ သမားတော်ယွီက ကြင်ရာတော်၏လူယုံတော် ဖြစ်နေသည်။ တော်ဝင်သမားတော်ယွီ၏လက်ချက်

ကြောင့် ဧကရာဇ်၏ ရောဂါအခြေအနေက ပိုဆိုးရွားခဲ့ပြီး သတိလစ်မေ့မျောသည့် အခြေအနေ ရောက်ခဲ့သည်။

"ဟုတ်တယ် အမှန်ပဲ"

ကြင်ရာတော်ချင်းပြုံးကာ စကားပြောလိုက်သည်။

"ငါ့သားတော်ထက် သူ့သမီးတော်ကို ပိုချစ်ခဲ့တာ သူ့အမှားပဲ။ ငါ့သားတော်ကို အိမ်ရှေ့စံရာထူးပေးဖို့တောင် အင်တင်တင် ဖြစ်ခဲ့တာလေ။ သူ့အကျင့်ဆိုးကြောင့် အိပ်ရာထဲလဲသွားတာပေါ့။ ငါ မသနားပါဘူး။ သမားတော်ယွီ ငါ့ကို ဒီတစ်ခါတော့ကူညီပေးပါဦး။ ငါ့သားတော်သာ ထီးနန်းကို အောင်အောင်အောင်မြင်မြင် ဆက်ခံနိုင်ရင် နင့်အတွက်လည်း အကျိုးမနည်းပါဘူး။ နင့်ကို စိတ်ဝိညာဉ်ဆေးပင် အပင်တစ်ရာ လက်ဆောင်ပေးဖို့ ဆုံးဖြတ်ထားတယ်"

သမားတော်ယွီ၏မျက်ဝန်းတွင် အလိုလောဘကြီးသည့် ခံစားချက်များ ပေါ်လာသည်။ သူ့အတွက် ရာထူးအဆင့်အတန်းက အရေးမပါ။ စိတ်ဝိညာဉ်ဆေးပင်များကို သူအလိုချင်ဆုံး ဖြစ်သည်။

ဟိုးယခင်တည်းက သမားတော်ခုံရုံးမှ ဆေးပင်များကို ခိုးယူလေ့ရှိပြီး ကြင်ရာတော်ချင်းဘက်မှ လွှတ်ထားသူ ရိပ်မိသွား၍ ကြင်ရာတော်ချင်းနှင့် တစ်လှေတည်းစီး ဖြစ်သွားခဲ့သည်။ သူ့ပြစ်မှုကို ဧကရာဇ် ရိပ်မိသွားလျှင် သူ့ရပ်တည်မှု ပျောက်ဆုံးသွားနိုင်သည့်အပြင် ထောင်နန်းစံရလိမ့်မည်။

"ကြင်ရာတော်ချင်း ဘာအမိန့်များ ထပ်ပေးချင်သေးလဲ"

"ဧကရာဇ်ကို ဒီနေ့ဆေးတိုက်ရင် နောင်သုံးရက်ကြာရင် သေမယ်ဆေး ထည့်ပေးလိုက်စမ်းပါ။ ဒီကိစ္စကို သမားတော်ယွီက ပီပီရီရီ လုပ်နိုင်မယ်လို့ ယုံကြည်ပါတယ်"

တော်ဝင်သမားတော်ယွီက ခဏမျှ နှုတ်ဆိတ်နေပြီး စကားပြန်ပြောလာသည်။

"ဘာလို့ သုံးရက်ကြာမှလဲ"

"မုရွယ်ရှင်းက ဧကရာဇ်ကို အဆိပ်ခတ်သတ်လို့ နတ်ရွာစံရပါတယ်လို့ အပြစ်ပုံချချင်လို့ပဲ"

ကြင်ရာတော်ချင်းက အရင်ဧကရီကို မမြင်ဖူးသော်လည်း မုရွယ်ရှင်း၏ရုပ်ရည်အရ မိန်းမချောမှန်း ခန့်မှန်းမိသည်။

မုရွယ်ရှင်း၏မယ်တော်ကြောင့် ဧကရာဇ်၏အချစ်ကို ပိုင်ဆိုင်ခွင့် မရခဲ့ချေ။ ထို့ကြောင့်လည်း မုရွယ်ရှင်းကို မုန်းတီးသည့် အမုန်းက ပို၍နက်ရှိုင်းလာသည်။

တော်ဝင်သမားတော်ယွီ၏နှလုံးသားက အေးစက်စက် ဖြစ်သွားပြီး မသိစိတ်လှုံ့ဆော်မှုအရ သက်ပြင်းချလိုက်သည်။

ဧကရာဇ် နတ်ရွာစံသည်နှင့် ကြင်ရာတော်ချင်းက မုရွယ်ရှင်းကို ညှဉ်းပန်းနှိပ်စက်လိမ့်မည်။
